

58వ అధ్యాయం

۵۸ - بَابُ جَوَازِ الْأَخْذِ مِنْ غَيْرِ مَسْأَلَةٍ وَلَا تَطَّلِعَ إِلَيْهِ

అర్థింపు, అత్యశలు లేకుండా లభించే ధనాన్ని స్వీకరించటం ధర్మసమ్మతమే

538. హజ్రత్ సాలిమ్ తన తండ్రి అబ్దుల్లాహ్ నుండి ఆయన తన తండ్రి ఉమర్ (రజి) నుండి చేసిన కథనం : దైవప్రవక్త (సల్లం) నాకేదయినా ఇచ్చినప్పుడు నేను, “దీన్ని మీరు నాకంటే ఎక్కువ అవసరాల్లో ఉన్న వ్యక్తికి ఇవ్వండి” అనేవాడ్ని. దానికాయన, “ఫర్వాలేదు తీసుకో. నువ్వు అత్యశకు పోకుండా, అర్థించకుండా ఉన్నప్పుడు నీకు ఈ ధనం గనక లభిస్తే దాన్ని తీసుకొని నీ సంపదలో కలుపుకో. ఇక ఆ తరువాత దాన్ని అనుభవించనయినా అనుభవించు, లేదా ఇతరులకు దానంగానయినా ఇవ్వు. అది నీ యిష్టం. అయితే ఆ విధంగా లభించని ధనం వెంట మాత్రం పడకు” అని ఉపదేశించేవారు.

సాలిమ్ అంటున్నారు : అబ్దుల్లాహ్ బిన్ ఉమర్ ఎవరి దగ్గరా ఏ వస్తువూ అడిగేవారు కారు. అయితే (అర్థించకుండానే) ఎవరైనా ఏదైనా ఇస్తే దాన్ని నిరాకరించేవారు కూడా కారు. (బుఖారీ - ముస్లిం)

(సహీహ్ బుఖారీ, సహీహ్ ముస్లింలలోని జకాత్ ప్రకరణాలు)

۵۳۸ - عَنْ سَالِمِ بْنِ عَبْدِ اللَّهِ بْنِ عُمَرَ، عَنْ أَبِيهِ عَبْدِ اللَّهِ بْنِ عُمَرَ، عَنْ عُمَرَ رَضِيَ اللَّهُ عَنْهُمْ قَالَ: كَانَ رَسُولُ اللَّهِ ﷺ يُعْطِينِي الْعَطَاءَ، فَأَقُولُ: أَعْطِهِ مَنْ هُوَ أَفْقَرُ إِلَيْهِ مِنِّي، فَقَالَ: «خُذْهُ؛ إِذَا جَاءَكَ مِنْ هَذَا الْمَالِ شَيْءٌ، وَأَنْتَ غَيْرُ مُشْرِفٍ وَلَا سَائِلٍ، فَخُذْهُ فَتَمَوَّلْهُ فَإِنْ شِئْتَ كُلَّهُ، وَإِنْ شِئْتَ تَصَدَّقْ بِهِ، وَمَا لَا، فَلَا تَتَّبِعْهُ نَفْسَكَ، قَالَ سَالِمٌ: فَكَانَ عَبْدُ اللَّهِ لَا يَسْأَلُ أَحَدًا شَيْئًا، وَلَا يَرُكُّ شَيْئًا أُعْطِيَهِ. مُتَّفَقٌ عَلَيْهِ.

## ముఖ్యాంశాలు

పై హదీసులో మొదటగా దైవప్రవక్త సహచరుల త్యాగభావం వివరించబడింది. వారు ఎల్లప్పుడూ తమకంటే ఎక్కువ అవసరాల్లో ఉన్నవారికి సహాయపడుతూ ఉండేవారు. రెండో విషయం, కానుకలు స్వీకరించవచ్చు. అయితే దానికి సంబంధించి మనసులో ముందుగానే ఆశ ఉండకూడదు. మూడో విషయం, తన అవసరాల కోసం, తన ఆలుబిడ్డల అవసరాలను తీర్చటం కోసం, ఇతర అవసరార్థుల అవసరాలు తీర్చి దేవుడు ఇష్టపడే మార్గాల్లో ఖర్చుపెట్టి దైవప్రసన్నతను బడసే ఉద్దేశ్యంతో ధనం కూడబెట్టుకోవచ్చు.

